
අග්‍රාමාත්‍යතුමාගේ තායිලන්ත සහ ශ්‍රී ලංකා සංචාරය 

(2025 අප්‍රේල් 03 – 06) 
 

තායිලන්ත අග්‍රාමාත්‍ය අතිගරු පේටොන්ග්ටාන් ශිනවත් මැතිනියගේ 
ආරාධනය අනුව අග්‍රාමාත්‍ය ශ්‍රී නරේන්ද්‍ර මෝදි මැතිතුමා බිම්ස්ටෙක් සංවිධානයේ 
වර්තමාන සභාපති ධූරය දරන තායිලන්තය විසින් 2025 අප්‍රේල් 4 වන දින පවත්වන 
හයවන බිම්ස්ටෙක් සමුළුව සඳහා සහභාගී වීම සඳහා සහ නිල සංචාරයක් සඳහා 2025 
අප්‍රේල් 3 – 4 දිනවල තායිලන්තයේ  බැංකොක් නුවර සංචාරයක නිරත වනු ඇත. 
මෙය අග්‍රාමාත්‍යතුමාගේ තෙවන තායිලන්ත සංචාරය වනු ඇත.  

 
2.​ 2018 වසරේ නේපාලයේ කත්මණ්ඩු නුවර පැවති 4 වන බිම්ස්ටෙක් සමුළුවෙන් 
අනතුරුව බිම්ස්ටෙක් නායකයන් භෞතිකව හමුවන පළමු අවස්ථාව මෙය වනු ඇත. අවසන් 
වරට පැවති එනම් 5 වන බිම්ස්ටෙක් සමුළුව 2022 මාර්තු මාසයේදී ශ්‍රී ලංකාවේ 
කොළඹ දී අතථ්‍ය ආකාරයෙන් පැවැත්විණ. 6 වන සමුළුවේ තේමාව වන්නේ 
“බිම්ස්ටෙක් - සමෘද්ධිමත්, ඔරොත්තු දෙන සහ විවෘත” යන්නයි. සමුළුව අතරතුරදී 
නායකයන් බිම්ස්ටෙක් සහයෝගීතාවය සඳහා වඩා ඉහළ ජවයක් එක් කළ හැකි ආකාර 
සහ විධි සම්බන්ධයෙන් සාකච්ඡා කිරීමට අපේක්ෂිතය.  
 
3.​ නායකයන් බිම්ස්ටෙක් රාමුව තුළ සහයෝගීතාවය ඉහළ නැංවීම සඳහා විවිධ 
ආයතන සහ ධාරිතා ගොඩනැගීමේ ක්‍රියාමාර්ග පිළිබඳව ද සාකච්ඡා කිරීමට 
අපේක්ෂිතය. ඉන්දියාව ආරක්ෂාව ඉහළ නැංවීම; වෙළඳාම සහ ආයෝජන සඳහා 
පහසුකම් සැලසීම; භෞතික, සමුද්‍රීය සහ ඩිජිටල් සම්බන්ධකතා ඇති කිරීම; ආහාර, 
බලශක්ති, දේශගුණික සහ මානව සුරක්ෂිතතාවය යන ක්ෂේත්‍රයන්හි 
සහයෝගීතාවය, ධාරිතා ‍ගොඩනැගීම සහ කුසලතා සංවර්ධනය ප්‍රවර්ධනය; සහ 
ජනතාව අතර බැඳීම් ඉහළ නැංවීම ඇතුළු කලාපීය සහයෝගීතාවය සහ හවුල්කාරිත්වය 
ශක්තිමත් කිරීම සඳහා බිම්ස්ටෙක් සංවිධානය තුළ මුලපිරීම් රැසක් ගෙන ඇත.  
 
4.​ ද්විපාර්ශ්වික වශයෙන් අග්‍රාමාත්‍යතුමා 2025 අප්‍රේල් 3 වන දින තායිලන්ත 
අගමැතිනිය හමු වීමට නියමිතය. මෙම හමුවේදී එම දෙපළ ද්විපාර්ශ්වික 
සහයෝගීතාවය සමාලෝචනය කිරීමට සහ දෙරට අතර අනාගත හවුල්කාරිත්වය 
සඳහා මාර්ගය සැලසුම් කිරීමට අපේක්ෂිතය. ඉන්දියාව සහ තායිලන්තය සංස්කෘතික, 
භාෂාමය සහ ආගමික සබඳතාවන්ගෙන් පෝෂණය වූ ශිෂ්ටාචාරමය බැඳීම් බෙදා හදා 
ගන්නා සමුද්‍රීය අසල්වැසියන් වේ.  
 



5.​ අග්‍රාමාත්‍යතුමා ශ්‍රී ලංකා ජනාධිපති අතිගරු අනුර කුමාර දිසානායක මැතිතුමාගේ 
ආරාධනය අනුව 2025 අප්‍රේල් 4 - 6 දක්වා නිල සංචාරයක් සඳහා තායිලන්තයේ සිට 
ශ්‍රී ලංකාවට පිටත් වනු ඇත.   
6.​ සංචාරය අතරතුරදී, අග්‍රාමාත්‍යතුමා ශ්‍රී ලංකා ජනාධිපතිතුමාගේ ඉන්දීය නිල 
සංචාරය අතුරතුර ප්‍රකාශයට පත් කරන ලද “පොදු අනාගතයක් උදෙසා හවුල්කාරිත්වයන් 
ප්‍රවර්ධනය කරමින්” යන තේමාවෙන් යුත් ඒකාබද්ධ දැක්මෙහි එකඟ වූ 
සහයෝගීතා ක්ෂේත්‍රයන්හි ප්‍රගතිය සමාලෝචනය කිරීම සඳහා ශ්‍රී ලංකා 
ජනාධිපතිතුමා සමඟ සාකච්ඡා පවත්වනු ඇත. අග්‍රාමාත්‍යතුමා ජ්‍යේෂ්ඨ නිලධාරීන් සහ 
දේශපාලන නායකයන් ද හමු වනු ඇත. සංචාරයේ කොටසක් ලෙස අග්‍රාමාත්‍යතුමා 
ඉන්දීය මූල්‍ය සහයෝගය යටතේ ක්‍රියාවට නංවන ලද සංවර්ධන ව්‍යාපෘතීන් විවෘත 
කිරීම සඳහා අනුරාධපුරයට ද සංචාරය කරනු ඇත. 
 
7.​ අග්‍රාමාත්‍යතුමා අවසන් වරට ශ්‍රී ලංකාවට පැමිණියේ 2019 වසරේදී ය.  ශ්‍රී 
ලංකා ජනාධිපතිතුමා ජනාධිපති ධූරයට පත්වීමෙන් පසු එතුමාගේ ප්‍රථම විදෙස් සංචාරය 
ලෙස ඉන්දියාවේ නිල සංචාරයක නිරත විය. ඉන්දියාව සහ ශ්‍රී ලංකාව ශක්තිමත් 
සංස්කෘතික සහ ඓතිහාසික සබඳතාවන්ගෙන් යුත් බෙදා හදා ගන්නා ශිෂ්ටාචාරමය බැඳීම් 
සහිත රාජ්‍යයන් දෙකකි. මෙම සංචාරය දෙරට අතර නිරන්තරයෙන් සිදු වන ඉහළ පෙළේ 
නියැළීම්හි කොටසක් වන අතර ඉන්දියාව සහ ශ්‍රී ලංකාව අතර බහු විධ හවුල්කාරිත්වය 
වඩා ගැඹුරු කිරීම සඳහා තවදුරටත් ජවය ලබා දෙනු ඇත.  
 
8.​ අග්‍රාමාත්‍යතුමාගේ තායිලන්ත සහ ශ්‍රී ලංකා සංචාරය සහ 6 වන  බිම්ස්ටෙක් 
සමුළුව සඳහා එතුමාගේ සහභාගිත්වය ඉන්දියාවේ ‘අසල්වැසියා ප්‍රථමයෙන්’ යන 
ප්‍රතිපත්තිය, ‘Act East’ ප්‍රතිපත්තිය, ‘මහාසාගර්’ - ‘MAHASAGAR’ (කලාප හරහා 
ආරක්ෂාව සහ වර්ධනය සඳහා අන්‍යෝන්‍ය සහ සාකල්‍ය අභිවෘද්ධිය) දැක්ම, සහ ඉන්දු - 
පැසිෆික් දැක්ම සඳහා එහි කැපවීම යළි තහවුරු කරනු ඇත.  
 

*** 

